

- कथं ह्यहं प्रतिश्रुत्य देवतानां विशेषतः ।  
 परार्थं यत्नमारभ्य कथं स्वार्थमिहोत्सहे ॥ १६ ॥  
 एष धर्मो यदि स्वार्थो ममापि भविता ततः ।  
 एवं स्वार्थं करिष्यामि तथा भद्रे विधीयताम् ॥ १७ ॥  
 ५ ततो बाष्पाकुलां वाचं दमयन्ती शुचिस्मिता ।  
 प्रत्याहरन्ती शनकैर्नलं राजानमब्रवीत् ॥ १८ ॥  
 उपायो ऽयं मया दृष्टो निरपायो नरेश्वर ।  
 येन दोषो न भविता तव राजन्कथं चन ॥ १९ ॥  
 त्वं चैव हि नरश्रेष्ठ देवाश्चेन्द्रपुरोगमाः ।  
 १० आयान्तु सहिताः सर्वे मम यत्र स्वयंवरः ॥ २० ॥  
 ततो ऽहं लोकपालानां संनिधौ त्वां नरेश्वर ।  
 वरयिष्ये नरव्याघ्र नैवं दोषो भविष्यति ॥ २१ ॥  
 एवमुक्तस्तु वैदर्भ्या नलो राजा विशां पते ।  
 आजगाम पुनस्तत्र यत्र देवाः समागताः ॥ २२ ॥  
 १५ तमपश्यंस्तथायान्तं लोकपाला महेश्वराः ।  
 दृष्ट्वा चैनं ततो ऽपृच्छन्वृत्तान्तं सर्वमेव तम् ॥ २३ ॥  
 कच्चिद्दृष्टा त्वया राजन्दमयन्ती शुचिस्मिता ।  
 किमब्रवीच्च नः सर्वान्वद् भूमिपते ऽनघ ॥ २४ ॥  
 नल उवाच ।  
 २० भवद्भिरहमादिष्टो दमयन्त्या निवेशनम् ।  
 प्रविष्टः सुमहाकक्षं दण्डिभिः स्थविरैर्वृतम् ॥ २५ ॥  
 प्रविशन्तं च मां तत्र न कश्चिद्दृष्टवान्नरः ।  
 ऋते तां पार्थिवसुतां भवतामेव तेजसा ॥ २६ ॥